



MINISTRY OF ITAUKEI AFFAIRS



MINISTRY OF ITAUKEI AFFAIRS
ITAUKEI TRUST FUNDS COMPLEX
87 QUEEN ELIZABETH DRIVE, SUVA
P.O.BOX 2100, GOVERNMENT BUILDING, SUVA, FIJI.

TELEPHONE: (679) 3100 909

FAX: (679) 3317 077

Ika2 ni Me, 2017

CAU NI TABACAKACA ITAUKEI

Ni bula vinaka na turaga, marama, cauravou, goneyalewa kei kemuni ragone.

Ena macawa qo, au na gadreva meu na vosa ena bula vakavanua ka yavutaki ena 'duabau' se 'duabulu'. Nida vakadikeva matua na yavu ni nodra bula na tukada ena gauna e liu, e dua na ivakarau ni bula ena dredre meda calata oya na bula ni duabau.

Oni na vakataroga beka se cava au vakayagataka kina na vosa qo na duabau ka sega ni duavata, cokovata se yalovata. Na vuna qo, na duabau se duabulu e kena ibalebale ena iVolavosa Vakaviti na 'dua wale'. Na duavata, cokovata kei na yalovata e vakaibalebale ena lerua se sivia era sa mai duavata ena rai, vakabauta se yalo. Qo na vuna e matau kina na duabau me vakamacalataka na rai vakavanua me baleta na vuravura, na veikabula kei na kena isema vei keda na tamata.

Ena gauna qo, sa rogoci ga vakalevu na duabau e valenilotu ka vakadeitaki ena iVolatabu me vaka na vosa i Jisu ena nona vakamacalataka na nodrau veiwekani kei na tamana ka vaka 'keirau sa duabau ga'.

Ena bula vakavanua ni gadrevi me vakaraitaki e dua na itukutuku bibi ena dau rogoci na vosa qo, 'e duabau ga na domo e rogo ena vanua qo'. Ena kena gadrevi me tataunaki e dua na tikina bibi edau rogoci ' e duabulu ga na noqu itatau.' Ena tuvuka ni vosa, oya na

vakacacabo ena dau rogo ena tubetube eso na vosa me vaka 'e duabulu ga na keda isema, dei vakavatu na noda veiwekani.'

Ena vanua, e tiko na noda dui itavi vakavanua me sauvaki kina na veiliutaki vakavanua. Na turaga ra veiliutaki, sauturaga ra vakataulewa, na matanivanua ra gusunivoso, na bete ra veivakasalataki, na bati era yadra, na gonedau ra qoli, na mataisau ra taravale se tabuka. Ia, nida dui qarava mai na noda itavi, e mai duabau ga na kena irairai, oya na irairai ni vanua.

Ena bula Vakalou, e ratou lewetolu ia eratou duabau ga. Eda raica eke ni bula Vakalou kei na bula vakavanua erau duabau ga. Na dina qo, ena dredre me na ciqomi ka vakadinadinataki ena vuku vakatamata baleta ni vakaiyalayala ga na kaukaua ni mona vakatamata. Ena ciqoma ga edua e yavutaki vakavinaka ena vakabauta vaKarisito kei na vakabauta vakavanua.

Ena yavu ni vakabauta oqori, kevaka eda yavutaki keda na kawa itaukei ena bula ni duabau, eda na maroroya kina na noda vuvale, ena duabau na ivakavuvuli eda na vakatavulica, eda na duabau ena sasagataki ni tiko vinaka kei na bula sautu, e sa na qai taucoko kina na ibalebale ni duabau na Kalou eda masuta, nida sa bulataka na bula ni duabau.

Au gadreva meu tinia na noqu ivakamacala ena ibole i Ra Nuqa 'da tu vata ga, e vuvu na wai' e kena ibalebale nida tu vata ga e rawa na ka kece.

Sa masu ni Tabacakacaka iTaukei me bulataki na duabau ena vanua, na lotu kei na matanitu.

Ni kalougata saka.

**Naipote Katonitabua
Vunivola Tudei ni Tabacakacaka iTaukei**